



Stqarrija għall-Istampa

Il-Lussemburgu, it-22 ta' Frar 2018

L-Awdituri tal-UE se jeżaminaw is-sistema ta' kontroll tal-ikel organiku

Il-Qorti Ewropea tal-Awdituri (QEA) qed twettaq awditu dwar il-kontrolli tal-ikel organiku fl-UE. L-awdituri se jeżaminaw is-sistema ta' kontroll li tirregola l-produzzjoni, l-ipproċessar, id-distribuzzjoni u l-importazzjoni ta' prodotti organiċi. Huma se jfittxu li jivvalutaw jekk il-konsumaturi issa jistgħux ikollhom iktar fiduċja li l-prodotti huma verament organiċi milli seta' kellhom meta l-QEA wettqet l-aħħar awditu tas-settur fl-2012. L-awdituri ppubblikaw ukoll Dokument ta' Sfond dwar is-sistema ta' kontroll tal-ikel organiku fl-UE, għal dawk li huma interessati fis-suġġett.

Il-produzzjoni organika hija mod ta' produzzjoni tal-ikel u ta' prodotti oħra li jirrispetta ċ-ċikli tal-ħajja naturali. In-natura organika tal-prodotti hija verifikata fuq il-bażi ta' sistema ta' ċertifikazzjoni stabbilita fid-dritt tal-UE u sorveljata mill-Kummissjoni Ewropea. Is-sistema hija implimentata mill-Istati Membri u l-ispezzjonijiet isiru kemm minn korpi pubbliċi kif ukoll minn dawk privati.

Il-bejgħ bl-imnut fis-suq organiku tal-UE kiber b'54% bejn l-2010 u l-2015. Matul l-istess perjodu, l-erja totali ta' art użata għall-biedja organika fl-UE żdiedet b'21%. L-importazzjonijiet tal-prodotti organiċi żdiedu bi 32% bejn l-2012 u l-2015. Għalkemm il-prezz tal-prodotti organiċi huwa ogħla minn dak tal-prodotti manifatturati b'mod konvenzjonali, is-suq qed isib diffikultà biex ilaħħaq mad-domanda u l-prezz ogħla li l-konsumaturi huma lesti jħallsu jista' jinkoraġġixxi l-qerq fil-qasam tal-bejgħ organiku.

"L-isfida li s-settur organiku għandu quddiemu hija li jiżgura tkabbir kostanti fil-provvista u d-domanda, filwaqt li jibqa' jzomm il-fiduċja tal-konsumaturi", qal Nikolaos Milionis, il-Membru tal-Qorti Ewropea tal-Awdituri responsabbli għall-awditu.

Taħt il-Politika Agrikola Komuni, il-bdiewa organiċi ċertifikati jircievu pagament ta' "ekoloġizzazzjoni". Huma jistgħu jircievu wkoll appoġġ mill-Fond Agrikolu Ewropew għall-Iżvilupp Rurali kemm għall-konverżjoni għal prattiki ta' biedja organika kif ukoll għall-manutenzjoni tagħhom. Il-kontribuzzjoni totali ta' dan il-Fond għall-pagamenti fil-qasam tal-biedja organika għall-2014-2020 tammonta għal EUR 6.5 biljun.

Ir-rapport tal-awditjar huwa mistenni li jiġi ppubblikat lejn il-bidu tal-2019. Huwa se jagħmel parti minn serje ta' rapporti tal-QEA li jkopru diversi aspetti tal-katina tal-ikel bħall-ħela tal-ikel (ippubblikat f'Janjar 2017), it-Trattament Xieraq tal-Annimali (li qed isir bħalissa) u s-Sikurezza Alimentari (li qed isir bħalissa).

L-iskop ta' din l-istqarrija għall-istampa huwa li jingħataw il-messaġġi prinċipali tad-Dokument ta' Sfond tal-Qorti Ewropea tal-Awdituri. Id-dokument sħiħ jinsab fuq www.eca.europa.eu.

ECA Press

Mark Rogerson – Kelliem

T: (+352) 4398 47063

M: (+352) 691 55 30 63

Damijan Fišer – Uffiċjal tal-Istampa

T: (+352) 4398 45410

M: (+352) 621 55 22 24

12, rue Alcide De Gasperi - L-1615 Luxembourg

E: press@eca.europa.eu @EUAuditors

eca.europa.eu

Noti lill-Edituri

Ir-Regolament tal-UE 834/2007 jipprovdi l-bażi għall-iżvilupp sostenibbli tal-produzzjoni organika filwaqt li jiżgura l-iffunzjonar effettiv tas-suq intern, jiggarrantixxi l-kompetizzjoni ġusta, kif ukoll jiżgura l-fiduċja, u jipproteġi l-interessi tal-konsumatur. Il-bdiewa u l-operaturi l-oħra jistgħu jiksbu l-fondi tal-UE għall-produzzjoni tal-ikel organiku taħt il-Pilastri 1 u 2 tal-Politika Agrikola Komuni.

L-aħħar rapport tal-Awdituri tal-UE dwar dan is-sugġett kien [ir-Rapport Speċjali Nru 09/2012](#), “Verifika tas-sistema ta’ kontroll li tirregola l-produzzjoni, l-ipproċessar, id-distribuzzjoni u l-importazzjoni ta’ prodotti organiċi”.